

Nismagghom jghidu li meta tkun żaghżugh hsiebek dejjem fil-ġejjieni. Ghall-kuntrarju, meta tixjeh, aktarx tedha tahseb fuq l-imghoddi. Nahseb li dan hu kollu minnu. Nghid ghalija, li issa qbiżt is-sittin sewwa, mhux l-ewwel darba li nistenbah kmieni u sakemm isir il-hin biex ninżel minn soddti, hsibijeti jmorru fuq kemm tibdil sehħ madwari minn meta kont nitrabba ma' djul omni.

Kemm bliet ġodda telghu madwarna. Kemm djar qodma twaqqghu biex telghu ohrajn flokhom. Kemm toroq twessghu jew saru ġodda biex it-traffiku, li żdied bil-bosta, ikun jista' jghaddi minghajr xkiel.

Iżda mal-medda tas-snin, ma nbidlux dawn biss. Inbidel ukoll il-mod kif konna nghixu, u aktar u aktar kif konna nitkellmu meta konna tfal ahna, daqs hamsin jew sittin sena ilu u xi ftit inqas ukoll. Ġeghelni nahseb aktar fuq dan il-bierah, meta omm żaghżughha għaddiet minn quddiem flimkien ma' wliedha; żewġt itfal żghar qiel daqs ix-xjaten, jiġru u jaqbzu quddiemha qishom għandhom il-molol.. "Itla' fuq il-bankina", qalet l-omm lil wiehed minnhom. "M'intix tara dik il-car ġejja b'dak l-ispeed?" "Għax irrid nara t-toys li hemm fil-vevtrina tal-hanut", wieġeb wiehed minnhom. "Jekk tisimghu minni u toqogħdu kwieti, *some day this week*, nara nixtrikomx xi haġa", wieġbet l-omm, biex forsi tqeghedhom bi kwiehom. "Jiena *doggie* rrid", għajjat iż-żghir". "U jien *horsie* bħal dak irrid", qabeż il-kbir, waqt li wrieha n-naha l-ohra tat-triq, mnejn kien għaddej raġel b'żiemel il-ġmiel tieghu.

Minn kif dawn tkellmu bejniethom, intbaht x'qabza hemm minn kif kienu jkellmuna dawk ikbar minna u kif konna nwieġbu ahna, meta konna żghar. Ma kinux jghidulna *car*, iżda paqqa. L-istess il-*horsie*. Fost hafna mit-tfal żghar, illum, il-*horsie* ha post it-tuttu. L-istess il-kelb. Illum sar *doggie*. Meta konna żghar ahna, mhux wuwwu kien?

B'kemm kliem, li illum ftit għadek tisimghu, kienu jfissduna bih dawk li rabbewna. Kien kliem mirqum b'ċertu għaqal, b'mhux aktar minn żewġ sillabi, biex ikun ehfef meta jiġi biex jitlissen miż-żghar. Fl-istess hin, fih kienet tinħass ċerta hlewwa u għożża. Kemm tifikiriet ta' tfuliti għadde minn quddiem jien u ngħib quddiem għajnejja l-mod li bih kellmuna x-xjuh tagħna fi ċkuniti.

Dawk li qabzu s-sittin, bhali jiftakru l-biċċa l-kbira tat-toroq tagħna minghajr asfalt, mimlijin trab, li kienu jinksew bit-tjun ma kull halba xita li kienet tagħmel. Ftakart kemm ahna t-tfal kien ikollna xalata ncafasu fl-ilma u ncappsus 'l xulxin bit-tajn. Mhux l-ewwel darba li, minhabba f'hekk, lil omni tellajthomlha sal-ponta ta' mnehirha. Wara l-battikata li kont intiha biex tfarfarni kif tista' mit-tajn, kienet iddur fuq it-tarbija li kien ikollha fin-nieqa, issa tibki għax sabet ruhha wahidha, u tghidilha: "Rajtu ja mingħul, kif hammeġ il-bobba (libsa) u għamel il-bambu (żarbun) għasra? Mhux bħall-vavi (tfal żghar)

bravi, li qaghdu kwieti hdejn il-mamma tagħhom. Hux veru, ruhi? Issa lilek biss niehu barbar (passiġġata), ghax biex jiġi magħna, issa jkolli nitlef iż-żmien biex naghmillu ċuffa (nahslu). Din issa nhalluha għal qabel imur ininni." (jorqod).

Nahseb li t-tfal għadhom xorta, bħalma kont jiena fi tfuliti. Xi daqqiet kont inkun f'aptiti u nahtaf u nmaxtar kull ma jtuni u, drabi ohra, anqas inkun irrid inhares lejn il-platt. Kemm żieghlu bina biex inpappu n-nejna (nieklu l-minestra) jew niehdu l-kukka (l-bajda), ghax inkella ma jtuniex ċejċa (helu) !

Nghid għalija, meta ma kienx ikolli aptit niekol, erhi lil ziti (li baqghet xebba, biex minflok b'uliedha, tithabat b'ulied huha) tbeżżaghni li nimrad bid-debbulizzi u jkollu jiġi n-nunu (it-tabib) u bil-labra, jagħmilli l-mimmi (iwegġaghni) fil-patata, ghax ikolli bżonn it-titqib biex itini s-sustanzi tant ta' htieġa biex nikber b'sahhti.

Imma wara li faqqghet il-gwerra, marilna ċ-ċajt kollu li kellna. Min jaf kemm bkejna u tlabna xi biċċa pappa (hobz) biex nitrejqu. U kien ikolli xorti jekk magħha ommi kienet iżzerżaqli xi biċċa ġuġu (ġobon). Illum naghraf x'riedu jfissru l-kbar meta spiss kont nismaghhom jghidu li z-zizu (laham) kienu nsew x'toghma fih. L-istess il-halib. Dan tista' tghid li kien gheb għal kollox. Ommi ma baqghetx tistenna lir-rahhal, li kien jghaddi mit-triq tagħna, b'xi beqqa jew gedida (mogħza jew naghga) u bi ftit soldi jimilek tazza halib shun kollu ragħwa, li kien jinżillek għasel, ghalkemm wara ntebhu li kien qed imarradna bid-deni rqi.

Ahjar ninsew iż-żminijiet koroh tal-gwerra u mmorru lejn ohrajn ahjar. Qed ingib quddiem ghajnejja x'lublieba kien ikolli biex induq xi ftit inbid li ommi kienet tpoġġi fuq il-mejda meta magħna kien ikun mistieden jiekol xi hadd mhux tas-soltu, bħal wiehed minn niesha jew xi hadd min-naha ta' missieri. Min jaf kemm ġebbidtha minn djulha biex tferraghli naqra. Izda hi, b'harsa mqita, kienet tghidli: "Il-bimbi (imbid) mhux tajjeb għat-tfal" u tissokta ssahhan il-halib biex tagħmel il-gugu (x'tixrob), biex ohti iżghar minni tagħmel bumbu, ghax ghalkemm kienet tfarfret xi ftit, baqghet tixrob mill-flixkun bil-gažaža

Ghadni niftakar qisu l-bierah. Bil-hlewwa kollha kienet tghidilha: "Zomm il-flixkun sewwa, ghax jekk twaqqghu, naghmillek qeqqe (ntik daqqtejn), fuq il-wejda (idek) ċkejnkuna li għandek".

Billi fost huti jiena kont l-ikbar wiehed, tista' tghid li rajt lil bosta minnhom jitrabbew. Ma domtx ma tghallimt li t-trabi ma jdumux ma jibdew iċiċċu beqqi (joqoghdu bilqieghda) u ftit wara jibdew jimxu imbe (jimxu minn bilqieghda jew gharkobbtejhom billi jghinu b'idejhom). Meta mbagħad iqumu fuq riġlejh, billi dawn ma jkunux sodi, ommi spiss kienet tiggustahom meta tghid li għamlu buppa (waqghu). Mhux l-ewwel darba li, meta jissudaw xi ftit, jibdew jiġru wara xulxin u jagħmlu bumma (jahbtu ma' xulxin) u jtellghu xi

gundalla. Wara, erhi 'l omni tidlikhielhom bil-butir, ghax kif kienu jghidu, jaghmel tajjeb biex tinzlihom.

Jien u huti tghidx kemm konna nhobbu l-annimali. Hija ż-żghir, kien ghadu nitfa meta kien jaghmel bikja ghax ikun irid il-puli, meta dak li kien joqghod faċċata taghna, l-ghasfur li kellu f'gagġa żghira, kien johorġu ghax-xemx. Ohti l-ohra, minkejja li kienet ghadha żghira hafna, dejjem b'xi girfa fuq idejha. Meta omni kienet tistaqsiha biex ghamlitha kienet twegibha: "Il-pejxu (qattus), meta ġebbidtu minn denbu".

Ma' omni ghand tal-laħam, il-biċċa l-kbira nhar ta' Sibt jew lejlet xi festa, tghidx kemm kont niddejjaq narah joqtol xi muċċu (fenek) jew xi ziza (tiġieġa). Dawn kienu jnewwluhomlu nisa ohrajn, meta jkunu ghazlu l-ismen jew l-isbah, wara li jkunu qallbu ta' taht fuq iż-żrameċ, bċieċen, tiġieġ u x'naf jien, li kien ikun hemm f'gagġa mdaqqsa fir-rokna tal-hanut.

Illum, ahna bhalhom qlibna kollox ta' taht fuq iżda mhux biex naghżlu l-isbah imma biex naghżlu dak li m'huwiex taghna. Kliem ċkunitna, għal bosta, sar qisu kliem li jbaxxi. Biex, minghalihom, juru kemm huma ghorrief, kliem barrani jaraw kif jghawwġuh u jdawwruh biex jinqdew bih minflok dak li bih kellmuna u fissduna x-xjuh taghna. Dan, minkejja li biex ilissnuh, tghidx kemm iridu jghawwġu halqhom u jissugraw li jigdmu xufftejhom.

Kitbiet għall- "L-Imnara"

Il-kitba ghandha tkun xogħol oriġinali, riżultat ta' esperjenza jew riċerka personali dwar aspetti ta' nteress folkloristiku. L-editur ma jaċċettax kitbiet li ma jikkontribwixxu xejn ġdid jew li dehru qabel f'pubblikazzjoni ohra.

Indirizz ta' l-editur : 78, Triq San Trofimu, Tas-Sliema, SLM 02